



## **BORD LI JIRREGOLA L-KERA**

**Magistrat Dr. Monica Vella LL.D., M.Jur.**

**CHAIRPERSON**

**Rikors Nru. 59/2019**

**Carmelo Xerri [K.I. Nru  
171948(M)] u Irene Xerri [K.I.  
Nru 525052(M)]**

**vs**

**Paul Chetcuti [K.I. Nru  
513060(M)]**

**Illum, 20 ta' April, 2021**

Il-Bord;

Ra r-rikors promutur prezentat fit-28 ta' Marzu, 2019 li jghid hekk:

“1. Illi r-rikorrenti taw b'titolu ta' lokazzjoni żewġ garaxxijiet u cioe’:

- Garaxx Nru.4 Triq Indri Psaila, Tal Handaq, Hal Qormi skont il-kuntratt datat 2 ta' Marzu 1988 (kopja ta' liema

hawn anness u mmarkat bhala DOK. 'A') bil-kera annwali li tithallas kull tlett (3) xhur li seba snin wara lahqet ir-rata ta' erba mitt lira Maltin (LM400) ghal kull garaxx, bla ebda awment iehor stipulat;

- Sussegwenti, ftit taz-zmien wara, inghata mir-rikorrenti lill-intimat garaxx iehor li jmiss mal-ewwel wiehed: Garaxx Nru. 1 Triq Salvu Pulis, Tal Handaq, Hal Qormi lill Paul Chetcuti. Dan it-tieni garaxx inghata b'titolu ta' lokazzjoni ukoll pero' bla ebda skrittura imma verbali bl-istess pattijiet u kundizzjonijiet tal-ewwel garaxx. Stante li z-zewg garaxxjiiet imissu, ir-rikorrenti niffidhom biex is-sit jkun maqghud;

2. Illi jsegwi ghalhekk li dawn huma zewg kirjiet li saru taht il-ligi tal-kera l-antika;
3. Illi wara Jannar ta' 2010, l-intimat inkwilin ghamel madwar sena ma jiflahx: sussegwentament fit-2016-2017, r-rikorrent Carmelo Xerri prova jilhaq ftehim mal-intimat inkwilin dwar ir-rata tal-kera; ir-rikorrenti sa baghtu lill-konvenut abbozz dwar l-awment fil-kera (kopja ta' liema hija hawn annessa u mmarkata bhala DOK. 'B') biex jirregolaw il-hlasijiet dovuti u b'mezz ta' kuntratt, jintrabtu ghal perjodu bejn Marzu 2017 u Frar 2023 ghall-kera ta' elfejn mitejn u erbghin u sittin ewro (€2,264) izda l-konvenut ma ffirmax;
4. Illi bl-introduzzjoni tal-Artikolu 1531D tal-Kodiċi Ċivili (Kap. 16 tal-Liġijiet ta' Malta), fin-nuqqas ta' ftehim mod iehor milhuq wara l-1 ta' Jannar, 2010 jew ta' ftehim bil-miktub li jkun sar qabel l-1 ta' Ġunju, 1995 dwar kirja li tkun ghadha fil-perjodu

originali taghha fl-1 ta' Jannar 2010, l-ewwel hlas tal-kera dovut wara l-1 ta' Jannar 2010 kellu jigi miżjud b'rata fissa ta' hmistax fil-mija (15%) fuq il-kera originali ossia l-kera annwa u kellu jibqa jigi mizjud bl-istess rata kull sena ghal perjodu bejn l-1 ta' Jannar 2010 u l-31 ta' Dicembru 2013, filwaqt li wara l-1 ta' Jannar 2014 il-kera kellha toghla b'hamsa fil-mija (5%) fis-sena fin-nuqqas ta' qbil bejn il-partijiet kif ukoll fin-nuqqas tar-Regolament tal-Indici tal-Valur Kummercjali tal-Proprieta';

5. Illi hawn tinstab it-tabella tal-awment ghal **kull** garaxx:

LM 400 = € 931.75

1.1.10 + 15% = € 1071.51 - awment fis-sena ta' € 139.76

1.1.11 + 15% = € 1232.24 - awment fis-sena ta' € 300.49

1.1.12 + 15% = € 1417.07 - awment fis-sena ta' € 485.32

1.1.13 + 15% = € 1629.63 - awment fis-sena ta' € 697.88

1.1.14 + 15% = € 1711.11 - awment fis-sena ta' € 779.36

1.1.15 + 15% = € 1796.66 - awment fis-sena ta' € 864.91

1.1.16 + 15% = € 1886.49 - awment fis-sena ta' € 954.74

1.1.17 + 15% = € 1980.81 - awment fis-sena ta' € 1049.06

1.1.18 + 15% = € 2079.85 - awment fis-sena ta' € 1148.10

1.1.19 + 15% = € 2183.84 - awment fis-sena ta' € 1252.09

6. Illi fis-26 ta' April 2018, ir-rikorrent bghat ittra lill-intimat jinfurmah dwar il-hlas dovut lilu taż-żewġ garaxxijiet hawn fuq indikati (kopja ta' liema hawn annessa u mmarkata bhala DOK. 'C');

7. Illi l-intimat gie interpellat diversi drabi, anke permezz ta' Ittra Ġudizzjarja datata t-tmienja u għoxrin (28) ta' Mejju tas-sena elfejn u tmintax (2018) (kopja taghha hawn annessa u mmarkata bhala DOK. 'D') iżda l-istess intimat baqa' inadempjenti;

8. Illi l-intimat qatt m'offra l-ħlas ta' dawn l-iskadenzi lill-esponenti u minflok ghamel xi depositi taħt l-Awtorita tal-Qorti, liema depositi saru għal ammont tal-kera originali u għalhekk inferjuri minn dak dovut. Dan ikompli jixhed li l-ħlas ma jirriflettix iż-żieda fil-kera applikabbli ope legis skont id-disposizzjonijiet tal-Artiklu 1531D tal-Kap. 16;

9. Illi għalhekk kellha ssir din il-kawża;

Għaldaqstant, in vista tas-suespost, ir-rikorrent jitlob bir-rispett lil din l-Onorabbli Bord joghgbu;

1. Jordna lill-intimat ihallas lir-rikorrent l-arretrati ta' kera dovuti fl-ammont li jiġi stabbilit minn dan l-Onorabbli Bord li jkopri l-kera dovuta sad-data tad-deċiżjoni tal-Onorabbli Bord;
2. Jordna lill-intimat ihallas lir-rikorrent l-awment annwali li ilu jakkumula fuq iż-żewġ garaxxijiet mis-sena 2010 li hija rraprezentanza fis-somma kompluta kif jiġi deċiż mill-istess Onorabbli Bord;
3. Jordna lill-intimat jħallas ammont stabbilit mill-istess Onorabbli Bord tal-Kera għaž-żewġ garaxxijiet u kif soġġetti għal awment skont il-liġi.

Bl-ispejjeż u bl-imgħax legali sal-pagament effettiv; u b'riżerva ta kull azzjoni legali ulterjuri spettanti lir-rikorrenti kontra l-intimat li hu ngunt minn issa in subizzjoni.

Ra wkoll ir-risposta tal-intimat prezentata fl-20 ta' Mejju, 2019 li permezz taghha l-intimat ecepixxa s-segwenti:

1. Illi fl-ewwel lok, l-esponenti jaqblu mar-rikorrenti fir-rikors promutur illi b'żewġ ftehimijiet ħallas il-garaxxijiet in kwistjoni saru taħt il-liġi tal-kera l-antika u regolat b'kuntratt datat tnejn (2) ta' Marzu elf disa mija tmienja u tmenin (1988), liema kuntratt ghadu validu u operattiv;
2. Illi fit-tieni lok u minghajr preġudizzju t-talbiet attriċi huma preskritti bid-dekors ta' ħames snin (5) ai termini tal-Artikolu 2156(c) tal-Kodici Ċivili (Kap. 16, tal-Liġijiet ta' Malta) b'mod li l-awmenti mitluba mill-intimat partikolarment fil-perjodu ta' bejn l-ewwel ta' Jannar 2010 u l-31 ta' Dicembru 2013;
3. Illi fit-tielet lok u dejjem minghajr preġudizzju ghas-suespost mhuwiex minnu li l-mittenti ghandu jħallas l-awment jew ammont hekk kif dedotti u indikati mir-rikorrenti fir-riskors promutur u dan kif se jigi spjegat:
  - i. Illi ai termini ta' Artikolu 1531D(3) tal-Kodici Civili f'każ ta' fond kummerċjali, jekk hemm ftehim għal żdidiet perjodiċi bejn il-partijiet, dan ghandu jibqa' japplika minghajr iż-żdidiet kontemplati fl-imsemmi artikolu u għalhekk għaladarba r-relazzjoni ta' bejn il-partijiet hija regolata bil-kuntratt citat, l-arretati mitluba minnhom m'humiex dovuti.
  - ii. Illi l-kirja dejjem thallset skont il-kuntratt datat tnejn ta' Marzu elf disgha mija tmienja u tmenin (1988) hawn

anness u mmarkat bhala DOK. AB1) kif ukoll l-iskrittura privata datata 30 ta' Ġunju 1989 (hawn anness u mmarkat bhala DOK. AB2) bil-hlas ta' tlett mija u hamsin lira fis-sena wara hames snin il-kera tghola b'ghaxra fil-mija (10%) u wara sentejn ohra tghola ghal erbgħa fil-mija (4%) u ma tgholhiex iżjed;

iii. Illi kif mniżżel fir-rikors promotur, il-garaxx l-ieħor li jmiss mal-ewwel wieħed: Garaxx Nru. 1, Triq Salvu Pulis, Tal-Handaq, Hal Qormi għandu l-istess pattijiet u kundizzjonijiet tal-ewwel garaxx u għaldaqstant l-artikolu 1531D(3) tal-Kodiċi Ċivili (Kap. 16 tal-Liġijiet ta' Malta) japplika għal dan il-fond ukoll;

iv. Illi l-hlas tal-kera fuq l-imsemmija garaxxijiet mill-esponenti dejjem saru u ġew aċċettati mingħajr kundizzjonijiet jew xi riservi ohra kif jidher fl-ircevuti tal-kera hawn annessi u mmarkati bhala DOK AB3;

Għaldaqstant l-esponent qiegħed jitlob bir-rispett lil dan il-Bord sabiex joghgbu jiddikjara li l-awmenti mitluba mir-rikorrent m'humiex dovuti mill-esponent u tiċhad it-talbiet kollha magħmula fir-rikors promotur.

B1-ispejjeż kollha kontra r-rikorrenti.”

Ra l-atti kollha tal-kawza.

Sema' l-provi ta' l-intimat.

Ra li r-rikorrenti naqsu milli jipprezentaw provi fuq l-eccezzjoni ta' preskrizzjoni.

Ra n-nota ta' sottomissjonijiet tal-intimati ta' l-20 ta' Novembru 2020.

Ra li r-rikorrenti naqas milli jipprezenta n-nota ta' sottomissjonijiet taghhom.

Ra illi l-kawza thalliet ghal-lum ghas-sentenza preliminari fuq l-eccezzjoni ta' preskrizzjoni.

Ra u qies id-dokumenti u provi prodotti.

### **Ikkunsidra:**

Illi t-tieni eccezzjoni preliminari mressqa mill-intimat taqra hekk:

*“ 2. Illi fit-tieni lok u minghajr preġudizzju t-talbiet attriċi huma preskritti bid-dekors ta' hames snin (5) ai termini tal-Artikolu 2156(c) tal-Kodici Ċivili (Kap. 16, tal-Liġijiet ta' Malta) b'mod li l-awmenti mitluba mill-intimat partikolarment fil-perjodu ta' bejn l-ewwel ta' Jannar 2010 u l-31 ta' Dicembru 2013;”.*

Illi l-Bord ser jiddeciedi dwar it-tieni l-eccezzjoni ssolevata mill-intimat dwar il-preskrizzjoni kwinkwennali skond l-Art. 2156(c) tal-Kap 16 tal-Liġijiet ta' Malta, fir-rigward tal-perjodu ta' bejn l-1 ta' Jannar 2010 u l-31 ta' Dicembru 2013, liema artikolu jghid:

*‘L-azzjonijiet ghall-hlas ta' kera ta' bini jew ta' raba' jaqghu bi preskrizzjoni bl-gheluq ta' hames snin’.*

## **Provi:**

L-intimat **Paul Chetcuti** xehed permezz ta' l-affidavit<sup>1</sup> fejn spjega li permezz ta' kuntratt datat 2 ta' Marzu 1988, hu u Jesmond Frantz kienu hadu garaxx bl-isem 'Marco' numru 4 fi New Street tal-Handaq Road, Qormi b'titolu ta' kera ta' Lm350 fis-sena li tithallas kull hames xhur. Il-ftehim kien li din il-kera imsemmija kienet se tibqa' sa hames snin u wara dan il-perjodu l-kera kienet ser tghola b'ghaxra fil-mija u wara sentejn oħra tghola ghal Lm400 u ma tgholhiex aktar. Kompla li bi qbil mar-rikorrenti Xerri, hu u Jesmond Frantz ghazlu illi l-kera tithallas kull tlett xhur minflok kull erba' xhur.

Ix-xhud spjega li sussegwentament permezz ta' kuntratt datat 30 ta' Ġunju 1989, il-kirja ġiet unikament fuqu bi ftehim ma' Xerri u din kellha tibqa' bir-rata ta' Lm350 fis-sena bla ebda zieda skont l-istess pattijiet u kundizzjonijiet stipulati fil-kuntratt datat 2 ta' Marzu 1988.

Kompla li ftit taz-zmien wara hu gie mhajjar mis-sid Carmelo Xerri biex jikri garaxx ieħor li huwa Garaxx Nru. 1, Triq Salvu Pulis, Tal-Handaq, Hal Qormi. Dan it-tieni garaxx gie mikri lilu bla ebda skritturi imma verbalment bl-istess pattijiet u kundizzjonijiet tal-ewwel garaxx. Peress li ż-żewġ garaxxijiet imissu flimkien, Carmelo Xerri niffidhom sabiex is-sit jkun maqghud.

Zied jghid illi kull tlett xhur, fil-perjodi li kellu jsir il-ħlas ghaż-żewġ garaxxijiet, hu kien ihallas lil Carmelo Xerri dirett permezz ta' cekkijiet u hu kien dejjem accetta dawn il-pagamenti minghajr ebda riserva oħra, kundizzjonijiet oħrajn jew xi oġġezzjonijiet da parti tieghu. Qal li kien hemmdrabi fejn Carmelo Xerri talbu jikteb dawn ic-cekkijiet f'isem il-mara tieghu sabiex tmur il-bank hi. Dawn il-pagamenti dejjem saru fil-

---

<sup>1</sup> A folio 29-30 tal-proċess.



hin kif jidhru mill-ircevuti li ghandu tal-kera. Qal li anzi kull darba li saru dawn il-pagamenti dejjem “hadna b’idejn xulxin”.

L-intimat spjega li huma dejjem qablu fuq il-ftehim li kellhom bejniethom, tant li sahsitra, Carmelo Xerri kien staqsieh sabiex jahdimlu kcina ghat-tifla tieghu. Ghal dan ix-xoghol, bi ftehim bejniethom, qal li kien zammlu inqas flus minn kemm jitlob is-soltu. Qal li dan kollu ma setax isir kieku kien hemm xi forma ta’ dizgwid jew nuqqas ta’ qbil bejniethom.

Ix-xhud spjega li l-hlasijiet komplew isiru fil-perjodi stipulati mill-kuntratt u minghajr riservi jew kundizzjonijiet ohrajn u r-rikorrent qatt ma qallu xejn meta kien imur bil-kera izda l-ahhar darba li giet accettata l-kera kien fis-6 ta’ Marzu, 2017 u wara dan il-perjodu r-rikorrenti ma accettawx aktar il-kirja b’dana li beda jiddepozita l-kera l-Qorti. Ghaldaqstant dawn il-pagamenti dejjem thallsu skont iz-zewg kuntratti msemmin hawn fuq u ghalhekk qal li hu m’ghandu jhallas xejn lir-rikorrenti.

### **Ikkunsidra:**

### **Il-Ligi u Gurisprudenza Applikabbli**

Dan il-Bord jibda bl-osservazzjoni li l-principji generali li jirregolaw ir-rinunzja għall-preskrizzjoni jinsabu enuncjati fl-Artikolu 2109 et sequitur tal-Kodici Civili. Skont l-Artikolu 2109(1), ir-rinunzja għall-preskrizzjoni tista’ tkun espressa jew tacita filwaqt illi s-subinciz (2) tal-istess Artikolu jiddisponi illi r-rinunzja tacita tigi minn fatt li jissoponi l-abbandun tal-jedd akkwistat.

L-Artikolu 2133 ta' l-istess Kodici jkompli jipprovdi illi l-preskrizzjoni tinkiser jekk id-debitur jew il-pussessor jagħraf il-jedd tal-parti li kontra tagħha dik il-preskrizzjoni kienet bdiet miexja, filwaqt illi skont l-Artikolu 2134, il-preskrizzjoni tinkiser ukoll bi hlas akkont tad-dejn, magħmul mid-debitur innifsu jew minn wieħed li jkun jidher għalih<sup>2</sup>.

Fis-sentenza mogħtija mill-Qorti ta' l-Appell fit-30 ta' Mejju 1952 fil-kawza fl-ismijiet **Carmelo Micallef v. Brigadier John Belle Mc Cane nomine**, inghad hekk:

*“Illi r-rikonjizzjoni interruttiva għar-rinunzja għall-preskrizzjoni kompjuta tista' tkun diretta u espressa, b'dikjarazzjoni formali tal-volonta' li jigi rikonoxxut id-dritt; tista' tkun diretta u tacita, b'fatti li fihom infushom immedjatament juru dik il-volonta'; u tista' tkun indiretta jew prezunta, dedotta minn fatti konkludenti inkompatibbli mal-volonta' tal-preskriventi li jikkontesta l-ezistenza u l-ezercizzju tad-dritt. Ir-rinunzja tacita hi kwistjoni tal-volonta' prezunta tad-debitur, u kwindi ma hemmx rinunzja jekk hu jesprimi ruhu b'mod li jimmanifesta pjuttost l-intenzjoni li ma jirrikonoxxix id-dritt”.*

Fis-sentenza **Joseph Cassar nomine et v. Sunny Muscat et**, deciza fit-28 ta' April 2004, mill-Qorti ta' l-Appell fil-kompetenza inferjuri tagħha irriteniet hekk:-

*“Għall-precizazzjoni r-rikonoxximent għall-iskop tal-interruzzjoni tal-preskrizzjoni hi konfigurabbli mill-ko-ezistenza ta' dawn ir-rekwiziti, jigifieri, (a) il-volontarjeta`; (b) ix-xjenza tad-debitu fil-konvenut; (c) l-inekwivocita u (d) l-esternazzjoni tar-rikonnoxximent permezz ta' dikjarazzjonijiet u minn*

---

<sup>2</sup> Sottolinear ta' dan il-Bord

*kwalunkwe fatt iehor li jimplika ammissjoni, ad exemplum, l-weghda tal-hlas, xi rikjesta biex jinghata dilazzjoni tal-pagament, u l-hlas akkont (Kollez. Vol. XXIX pI p755; Vol XLIII pII p744; Victor Calleja noe v. Nazzeno Vassallo et noe” Appell, 5 ta’ Ottubru 1998).”*

Illi d-debitur jitqies li jkun irrinunzja ghall-preskrizzjoni meta jaghraf b’mod inekwivoku l-jedd pretiz mill-kreditur tieghu. B’danakollu, huwa evidenti li l-gharfien tad-dejn iservi biex ikun hemm interruzzjoni taz-zmien ghall-preskrizzjoni li tkun gja` ddekorriet kontra l-kreditur, u mhux rinunzja ghall-preskrizzjoni ghall-futur.

Ghalhekk, ir-rinunzja ghall-preskrizzjoni li ssir permezz ta’ rikonoxximent jew gharfien tad-dejn, hija effikacji ghall-preskrizzjoni gja` kompjuta u sservi bhala interruzzjoni taz-zmien li jkun qieghed jiddekorri kontra l-kreditur, b’mod li z-zmien ghall-preskrizzjoni jerga’ jibda jiddekorri mill-gdid minn dak inhar tal-interruzzjoni li tkun sehhet bir-rikonoxximent tad-debitur. Dan huwa espressament rikonoxxut mid-dispozizzjonijiet tal-Artikolu 2108 tal-Kodici Civili li jipprovdi hekk:-

*“Ma tistax issir minn qabel rinunzja bil-quddiem tal-preskrizzjoni ... Tista’ ssir rinunzja ghall-preskrizzjoni gja` akkwistata.”*

Fi kliem iehor, ir-rikonoxximent da parti tad-debitur li jissodisfa r-rekwiziti tal-Ligi kif imfissrin fil-gurisprudenza fuq citata, jopera bhala rinunzja tal-preskrizzjoni gja` kompjuta u mhux b’mod indefinitiv u generali ghall-preskrizzjoni li tista’ fil-futur issehh bit-trapass ta’ perjodu iehor ta’ preskrizzjoni. Ghalhekk, f’kaz li l-kreditur jonqos milli jagixxi gudizzjarjament jew jonqos milli jikseb altrimenti interruzzjoni ohra tal-preskrizzjoni fi zmien utili wara l-ahhar rikonoxximent tal-jedd

tieghu u jghaddi t-terminu għall-preskrizzjoni tal-azzjoni, dak l-ahhar rikonoxximent ma jibqax jiswa', sakemm naturalment id-debitur ma jammettix mill-gdid. Għalhekk, is-siwi tar-rikonoxximent tad-dejn bħala rinunzja għall-preskrizzjoni huwa limitat għaz-zmien gja` dekors. Kif osservat mill-Qorti ta' l-Appell fil-kawza fl-ismijiet **Anthony Guillaumier v. Joseph Cassar Aveta**:-

*“Illi r-rinunzja lecita għad-dekorriment tal-perijodu preskrittiv estintiv tal-azzjoni trid tirrizulta “da un fatto che suppone l’abbandono del diritto acquistato .... il fatto deve essere di tale natura, che non lasci nessun dubbio sulla intenzione di abbandonare il diritto acquisito colla prescrizione””<sup>3</sup>.*

Fis-sentenza fl-ismijiet **Austin Psaila v. Lother Slabick**<sup>4</sup>, ingħad illi r-rikonoxximent stabbilit mill-Artikolu 2133 jimmanifesta ruhu jew permezz ta' xi dikjarazzjoni esplicita **jew bi kwalsiasi fatt iehor li jimplika l-ammissjoni tal-ezistenza tad-dritt**<sup>5</sup>, bħalma huma l-wegħda tal-hlas, talba għad-dilazzjoni tal-pagament, il-hlas akkont, l-annotazzjoni tad-debitu f'denunzja tas-successjoni jew f'forma ta' entrata fl-accounts.

### **Ikkunsidra:**

Illi permezz ta' ittra privata mibghuta mill-avukat tar-rikorrenti datata 28 ta' April, 2018 l-istess rikorrenti interpellaw lill-intimat sabiex ihallas arretrati ta' kera rapprezentanti awment ta' kera ai termini ta' l-artikolu 1531D tal-Kap 16 tal-Ligijiet ta' Malta fuq il-fondi mertu ta' din il-kawza mill-2 ta' Jannar 2010 sas-6 ta' Marzu 2017. Minkejja tali

---

<sup>3</sup> Sottolinejar ta' dan il-Bord

<sup>4</sup> Appell Civili Nru. 544/03 deciza mill-Qorti tal-Appell (Sede Inferjuri) fid-9 ta' Frar 2005.

<sup>5</sup> Enfasi ta' dan il-Bord

interpellazzjoni, il-Bord jinnota li din l-ittra ma tinterrompax il-preskrizzjoni stante li din l-ittra ma saritx gudizzjarjament.

Illi rrizulta wkoll li r-rikorrenti kienu ghaddew abbozz rigward amwent ta' kera lill-intimat li madanakollu naqas milli jiffirmah. F'dan ir-rigward, il-Bord ma jistax jiddeciedi fuq tali galadarba r-rikorrenti naqsu milli jgibu provi dwar qbil *o meno* ta' din l-iskrittura.

Illi fit-28 ta' Marzu, 2018 is-sidien tal-kera prezentaw rikors kontra l-intimat ghall-hlas ta' arretrati rapprezentanti awment ta' kera.

Illi rrizulta mill-att promutur li wara l-ittra interpellatorja l-intimat baqa' inadempjenti u qatt ma offra hlas ta' l-iskadenzi u ghadda sabiex jaghmel xi depoziti taht l-awtorita' tal-Qorti, liema depoziti saru ghall-ammont ta' kera originali. Il-Bord jinnota li kemm ir-rikorrenti kif ukoll l-intimati naqsu milli jipprezentaw kopja tac-cedoli gja prezentati. Madanakollu, mix-xhieda tal-intimat, il-Bord kien f'pozizzjoni jivverifika tali hlas u depoziti sas-sena in kontestazzjoni ghajr ghas-snin 2015 u 2016.

Illi rrizulta mill-provi ta' l-intimat li dan ta' l-ahhar baqa' jhallas il-kera. Huwa prezenta ricevuti ghas-snin 2010, 2011, 2012, 2013 u 2014 filwaqt li spjega li l-ahhar kera li giet accettata minnu tmur lura ghas-6 ta' Marzu 2017 u sussegwentament huwa beda jiddepozita l-kera permezz ta' cedoli ta' depozitu u "*dawn il-pagamenti dejjem thallsu skont iz-zewg kuntratti msemmin hawn fuq u ghalhekk qal li hu m'ghandu jhallas xejn lil Carmelo Xerri*".

Illi l-Bord jirrileva li l-hlas ta' kera u depozitu ta' kera taht l-awtorita' tal-Qorti jammonta ghal rinunzja ta' l-eccezzjoni tal-preskrizzjoni.

Dan il-Bord ser jaghmel referenza ghal sentenza tal-**Prim'Awla tal-Qorti Civili** fl-ismijiet **Carmelo Grima vs Joseph Zammit et**, liema sentenza giet deciza nhar il-11 ta' Gunju, 2018 fejn gie kjarament ddikjarat li id-depozitu ta' kera fil-Qorti tammonta ghal rinunzja ghall-preskrizzjoni.

Illi ghalhekk il-prezentata tac-cedoli ta' depozeru tammonta ghal rinunzja ghall-eccezzjoni ta' preskrizzjoni ssolevata mill-intimat stante li permezz ta' l-istess cedoli, l-intimat qieghed jammetti u jirrikonoxxi li kellu u ghandu x'jaghtu lill-istess rikorrenti.

**Decide:**

Ghaldaqstant, il-Bord qieghed jichad it-tieni eccezzjoni ta' l-intimat, bl-ispejjez a karigu ta' l-intimat.

*(ft) Magistrat Dr. Monica Vella LL.D., M. Jur.*

(ft) Angelo Buttigieg

Deputat Registratur